
Alla l-Qaddis

Fr Hector Scerri

Vici-Rettur tas-Seminarju Maġġuri

Kap tad-Dipartiment tad-Dommatika fl-Università ta' Malta

Ċensur Teologu ta' l-Arcidjoċesi ta' Malta

Il-qalb iddur lejn Alla l-Qaddis:

"Mahbub ta' qalbi, inċarrtu

dal-velu ma jidhirx!

Nerhu xofftejna f'bews

ta' skiet ma jinkisirx!"

Dahla

Il-bniedem li ghandu saqajh fl-art ma jghixx fis-shab. Ma jdumx ma jfakkar lilu nnifsu li huwa hlejqa. Jintebah li hemm Dak li huwa s-Setghan u li jmexxi kollox bil-Providenza tiegħu. Dan huwa Alla tagħna... Alla ta' mhabba infinita... Alla li jagħti kas ta' kull bniedem li hawn fuq wiċċ l-art... Alla li huwa l-Qaddis u l-ghajn ta' kull qdusija... Alla magħna!

Meta ġejt mitlub mid-direzzjoni ta' din ir-rivista biex nikteb dwar dan is-sugġett kif indikat fit-titlu, aċċettajt mingħajr telf ta' żmien. Mal-medda ta' l-istaguni, bdejt kuljum nintebah x'biċċa xogħol iebes dħalt għaliha. Bdejt ngħid bejni u bejn ruħi: Imma kif se nikteb dwar Alla l-Qaddis? Kif se jirnexxieli nesprimi bil-kitba dak kollu li huwa esperjenza ta' midneb mifdi li jghix fil-hniena ta' Alla?

Laqatni hafna dak li niseġ il-poeta Oliver Friggieri fil-poezija tiegħu, *Mulej*:

“Ma nafx, Mulej, kif dak li nħoss ġo qalbi
se naqbad b’fommi nroddu sħiħ u safi,
sabiħ fil-lewn u l-ħsieb, ġhani fil-kelma
kif trabba l-ewwel ġewwa qalbi siekta.
Ma nafx tassew... nixtieq li ntir għal ħdanek
fuq ġwienah l-ġhana l’Int għoġbok tagħtini
biex nogħla ’l fuq u ngħolli ’l ħuti miegħi
fejn tghamar Int, Poeta tal-poeti!”¹

Madankollu, xorta komplejt nistaqsi lili nnifsi: Kif se nkun kapaċi ndomm fi kliem fqajjar ħsibijiet teoloġiċi għolja? Din il-ħidma li ġiet afdana lili bdejt naraha dejjem aktar iebsa, jum wara l-ieħor. Aktar irrealizzajt kemm hu minnu dak li jgħallem il-*Katekiżmu tal-Knisja Kattolika*: “L-għarfien tagħna ta’ Alla hu limitat, u hekk ukoll hu limitat il-kliem tagħna dwar Alla. Ma nistgħux nitkellmu fuq Alla jekk ma nitilqux mill-ħlejjaq tiegħu u nitkellmu skond il-mod limitat tagħna l-bnedmin kif nifhmu u naħsbu” (par. 40). Fil-kuntest ta’ din il-limitazzjoni, inżid haġa oħra. F’artiklu li ktibt xi snin ilu², nagħmel referenza għall-fatt li Alla l-Qaddis huwa *ineffabbli*.³ Sewwa jgħid Santu Wistin fl-għeluq tal-kapolavur tiegħu dwar it-Trinità, id-*De Trinitate*: “Jekk taħseb li fhimt x’inh i t-Trinità, mela dak li taħseb li fhimt mhix it-Trinità”.⁴

Allura, ġieni ħsieb kif nista’ nesprimi dak li kont qed niġi mitlub nagħmel. Għidt, bejni u bejn ruħi, nista’ nliessen dak li jinħass astratt u ’l bogħod mill-ħakma tal-moħħ, billi niformulah fi stil ieħor... dak ta’

¹ Oliver FRIGGIERI, *Mulej, f’Il-Poeziji Miġbura*, Mireva Publications, Msida/Malta 2002, p.3.

² Ara Hector SCERRI, “The Problem of God in the Book of Job”, fil-ktieb *In Joyful and Serene Service of his Lord’s Word. In Memory of Rev. Dr Joseph Calleja OFM Conv*, Melita Theologica Supplementary Series 5, Foundation for Theological Studies/Faculty of Theology, Malta 2002, pp. 161-177, speċjalment pp. 162-163.

³ Il-kelma *ineffabbli/ineffabbiltà* — kelma li ma nużawhiex kuljum (imma li Gużè AQUILINA jagħtiha fid-Dizzjunarju tiegħu, *Maltese-English Dictionary*, I, Midsea Books/Malta 1987, p. 575) — meta applikata għal Alla, tirreferi għall-verità li Alla huwa “unutterably mysterious and despite the divine names, ultimately unnamable (Ex 3, 14; Jn 1, 18; 1Tim 1, 17; Rom 11, 33-36)” (Gerald O’COLLINS - Edward G. FARRUGIA, *A Concise Dictionary of Theology*, T & T Clark, Edinburgh 2000, p. 119). Ara wkoll Felix PASTOR, *La Logica de lo Inefable*, Editrice Pontificia Università Gregoriana, Roma 1986.

⁴ Fl-irtir li kien ta lill-Papa Ġwanni Pawlu II u lill-Kurja Rumana fir-Randan tal-2003, l-Arcisqof Angelo COMASTRI kien stqarr hekk: “Dio si rivela come un infinito oceano di fecondità, nel quale il Padre genera il Figlio ed eternamente Lo abbraccia nello Spirito d’Amore: Dio, allora, non è fredda solitudine, ma è gioiosa Trinità” (*Dio è amore*, San Paolo, Cinisello Balsamo 2003, p. 113). Nota sabiħa dwar it-Trinità qalhieli wieħed mill-istudenti tiegħi: “Tippruvax tifhem it-misteru tat-Trinità, imma emmen fil-Knisja li hi d-għajsa li twasslek lejn it-Trinità”.

talba twila.⁵ Dak li wiehed forsi jiltaqa' mieghu f'kotba tat-teologija dommatika⁶ u tat-teologija spiritwali,⁷ nahseb li nistghu nesprimuh mod ieħor... f'ghanja lil Alla l-qaddis.

Għalhekk, wara li mill-aħjar li nista', nintroduci s-sugġett u nagħti l-principji (fil-ewwel taqsima ta' l-artiklu), ngħaddi mbagħad biex inhalli lil qalbi tgħanni lil-Ħallieq (fit-tieni taqsima tal-kitba tiegħi). Dak li jinhass tqil biex niktubh għaliex huwa diffiċli biex nifformulawh, jista' jingħad f'talba ħierġa mill-qalb. Min-naħa l-oħra, ma nixtieqx inkun prużuntuż.⁸ Ftakart fil-kliem li darba ħarġu mill-pinna ta' wiehed mill-kittieba ewlenin Maltin li għandna bħalissa: "Ma nafx kif għandi nindirizzah (lil Alla). Ma nafx x'inhuma l-kwalitajiet li għandu. Inhossni niddubita għandix insejjahlu Mħabba jew Tjieba jew Ħniena jew b'kemm kwalitajiet 'sbieħ' ahna mdorrijin bihom. Għax dawn huma x'aktarx il-qisien tagħna... tat-tfal li jimlew barmil ilma baħar u jgħidu li ġo fih hemm il-bajja kollha".⁹

⁵ Se nipprova nimita l-istil li juża Michel Quoist fil-ktieb tiegħu *Prayers of Life*, Gill and Macmillan, London 1963, kif ukoll il-bosta kotba ta' Dun Pawl Camilleri, ippubblikati mill-Media Centre, fis-serje tal-Klabb Qari Nisrani fosthom *Bongu Mulej* (KQN 10, 1984), *Mulej, għax ħlejt zghożitek?* (KQN 16, 1985), *Fejn toqgħod Mghallem?* (KQN 59, 1996), *Jaqqaw jien, Mulej?* (KQN, 1997) u *Mulej, ibqa' aħdem magħna* (KQN 71, 1999).

⁶ Fil-fatt, meta wiehed iqalleb bosta kotba tat-teologija, speċjalment testi bażiċi, kemm ta' żmien ilu, kif ukoll ta' l-aħħar tletin sena, dwar Alla qajla ssib xi kapitlu jew sezzjoni dwar il-qdusija ta' Alla. Qallibt dawn il-kotba li huma fost l-aħjar dwar it-teologija in ġenerali jew dwar it-trattati klassiċi *De Deo Uno* u *De Deo Trino*, imma ma sibtx dak li kont qed infittex: San Tumas t' Aquino, *Summa Theologiae*, Prima Pars, Quaestiones 2-43; Louis Billot, *De Deo Uno et Trino. Commentarius in Primam Partem S. Thomae*, 7ed., Pontificia Università Gregoriana, Roma, 1926; G. van Noort, *Tractatus De Deo Uno et Trino*, 4ed., Paulus Brand/Bussum, Holland 1928; John O'Donnell, *The Mystery of the Triune God*, Paulist Press, New York - Mahwah 1989; Walter Kasper, *The God of Jesus Christ*, SCM Press, London 1992; Bruno Forte, *Trinità come storia. Saggio sul Dio cristiano*, Simbolica ecclesiale 4, San Paolo, Cinisello Balsamo 1993.

⁷ Ara Leonce Reypens, "Dieu. (Connaissance mystique)", in *DSp 3*, Beauchesne, Paris 1957, kol. 883-929; François Tilmans Eypernon, "Dieu (Desir de)", in *DSp 3*, coll. 929-947. Ara wkoll l-artikli dwar Alla u dwar il-qdusija f'dawn id-dizzjunarji: "God", "Holiness", in *The New Dictionary of Catholic Spirituality*, ed. Michael Downey, Liturgical Press, Collegeville/MN 1993, pp. 440-450, 479-488; "Dio", in *Dizionario enciclopedico di spiritualità*, I, a cura di Ermanno Ancilli, Città Nuova, Roma 1990, 770-789; "Holiness", in *The New SCM Dictionary of Christian Spirituality*, ed. Philip Sheldrake, SCM Press, London 2005, pp. 341-342.

⁸ F'kitba oħra, Felix Pastor jistqarr li "the God of faith is linguistically ineffable, cognitively incomprehensible (and) ontologically transcendent... Linguistic forms, which are finite and limited, do not succeed in expressing fully the absolute, unconditioned, and infinite content of the divine message and of the divine mystery" ("Human Beings and their Search for God: The Doctrine of the Magisterium of the Church between Vatican I and Vatican II", fil-ktieb *Vatican II, Assessment and Perspectives. Twenty-five years After*, II, Paulist Press, New York - Mahwah/NJ 1989, p. 377).

⁹ Trevor Zahra, fil-gabra *Mingħajr Velu*, ed. Joe Felice Pace, KQN 77, Media Centre, Malta 2001, p. 93.

L-Ewwel Taqsima: Jitkellem il-Mohh

L-istudju klassiku ta' Rudolf Otto (1869-1937), *Das Heilige (The Idea of the Holy)*¹⁰, jitkellem dwar il-Qaddis bhala dak li huwa *Kollu kemm hu Differenti*, jew ahjar *Totally Other (Ganz Andere)*. Il-Qaddis johloq g'ewwa l-bniedem sens ta' staghgib u ta' faxxinu. Il-Qaddis huwa assolutament differenti: huwa l-Misteru. Tant hu hekk li Otto juza l-espressjoni maghrufa *mysterium tremendum et fascinans*. Awturi ohra f'dan il-kamp, fosthom Mircea Eliade u Van der Leeuw, ikomplu jgharblu l-kuncett tal-qdusija u s-Sagru u jipprezentaw it-Traxxendent f'kuntrast ma' dak li huwa limitat, u ghalhekk mhux infinit.¹¹

Kif wiehed jistenna, il-Kotba Mqaddsa juzaw il-kelma *qaddis* u l-kelma *qdusija*, l-ewwel u qabel kollox ghal Alla. Meta wiehed imur ghall-origini tal-kelma, it-tifsira taghha hija dejjem wahda teologika, u ma toniginax mill-hajja sekulari ta' kuljum.¹² Alla huwa distint fis-sens li huwa distint kemm mill-holqien kif ukoll mill-hlejjaq. Fl-Iskrittura, insibu diversi stqarrijiet li jishqu fuq il-qdusija ta' Alla, marbuta ma' attributi ohra ta' Alla.¹³ Mosè, fl-għanja ta' wara l-għegubijiet ta' Alla fil-Bahar tal-Qasab u l-helsien tal-Poplu, jistqarr: "Min hu bhalek, Mulej, fost l-allat? Min hu bhalek? Int kbir fil-qdusija, tal-biza' fit-tifhir.." (Ez 15, 11).

Fir-rakkont tas-sejha tieghu, il-profeta Isaija jitkellem dwar id-dehra li kellu. Jara s-serafini li "kienu jghajtu u jwiegbu lil xulxin: 'Qaddis, qaddis, qaddis hu l-Mulej ta' l-ezercti. L-art kollha mimlija bil-glorja tieghu'" (6, 3). L-istess stqarrija tripla tal-qdusija ta' Alla, imsejha *Trishagion*, insibuha wkoll fil-ktieb ta' *l-Apokalissi*. L-erba' hlejjaq hajjin li jara Gwanni ma jieqfu qatt itennu "Qaddis, qaddis, qaddis, il-Mulej, Alla li jista' kollox, li kien, u li hu, u li g'ej" (4, 8). Fis-sejha li jaghmel ghall-ghajnuna tal-Mulej, il-profeta Habakkuk jirreferi ghal Alla bil-kelma *l-Qaddis*: "Alla g'ej minn Teman, mill-muntanja Farañ g'ej il-Qaddis" (3, 3). Fid-diskors sacerdotali li nsibu fir-Raba' Evangelju, Gesu jsejjaħ lil Missieru *qaddis*: "Missier qaddis, harishom f'ismek dawk li inti tajtni, biex ikunu haġa wahda bhalna" (17, 11).

Huwa fatt maghruf li diversi mkejjen partikulari kienu qaddisin ghal raguni wahda — li jew sehhet fihom xi teofanija, jew fihom kien hemm il-prezenza ta' Alla. It-Tinda tal-Laqqha u t-Tempju kellhom parti li kienet l-imkien speċjali tal-prezenza ta' Alla, il-Post il-Qaddis (*Holy of holies*) (ara Ez 26, 33; Ezek 41, 4). Kien hemm, kif wiehed jistenna, sistema

¹⁰ Dan il-ktieb famuz ta' Otto deher fl-1917 g'ewwa Breslau (dak iż-żmien belt fil-Germanja; illum jisimha Wroclaw u tinsab fil-Polonja). Sa sitt snin wara, fl-1923, kien diġà wasal fil-ħdax-il edizzjoni tieghu. Fl-istess perjodu, bdew jidhru traduzzjonijiet tieghu, u sa tmiem is-snin ghoxrin kienu diġà deheru dawn it-traduzzjonijiet: l-Ingliża, it-Taljana u l-Franċiża.

¹¹ Ara Lawrence S. CUNNINGHAM, "Holiness", in *The New Dictionary of Catholic Spirituality*, pp. 479-480.

¹² Ara Oliver DAVIES, "Holiness", in *The New SCM Dictionary of Christian Spirituality*, p. 341.

¹³ Ara Jacques GUILLET, "Sainteté de Dieu", in *DSp* 14, Beauchesne, Paris 1990, col. 185.

ta' separazzjoni, b'distinzzjoni netta bejn dak li huwa sagru u dak li kien profan.

Għalkemm kienet teżisti din is-separazzjoni spazjali u liturgika, Alla dejjem ried jaqsam il-qdusija tiegħu mal-bniedem. L-ewwel Ittra ta' Pietru tibni fuq dak li hemm fil-ktieb tal-*Levitiku* 11, 44-45: "Bħalma qaddis hu dak li sejħilkom, kunu intom ukoll qaddisin fl-imġiba tagħkom kollha, għax hu miktub: 'Kunu qaddisin, għax qaddis jien'" (1, 15-16). Aktar tard, it-teologija kellha titkellem dwar dan is-sehem tagħna fil-hajja ta' Alla bħala l-grazzja divina li tmexxina fit-triq tagħna lejn Dar il-Missier.¹⁴

Hemm diversi referenzi oħra mill-Iskrittura.¹⁵ Kull waħda titkellem għaliha u tindika f'kelmet il-bniedem ispirat li Alla huwa l-Qaddis:

"Ma' min ixebbhuni jew tqabbluni?', jistaqsi l-Qaddis" (*Is* 40, 25).

"Imqar hekk, jibqa' għaliha xi faraġ, u nifraħ ukoll fl-eqqel tbatija, għax ma chadtx kliem il-Qaddis" (*Gob* 6, 10).

"Telqu l-Mulej; maqdru l-Qaddis ta' Izrael, ingibdu lura minnu" (*Is* 1, 4).

"Il-Qaddis ta' Izrael nar iheggeg, jahraq u jikkonsma f'jum wiehed il-hurrieq u x-xewk" (*Is* 10, 17).

It-Tieni Taqsima: Titkellem il-Qalb

Ghadna kemm rajna xi aspetti li xi whud minnhom gejjin mill-Iskrittura, u xi oħrajn li tghallimnihom bil-moħħ mill-kotba. Issa, kif wegħidt aktar kmieni, wasal il-waqt li nghaddu għal stil iehor li fih u permezz tiegħu se nkomplu niskopru tarf ckejken mill-qdusija ta' Alla. Ejjew, mela, naqbzu nghumu f'din il-bajja ta' wisa' bla tarf! Nistiednek tidhol miegħi fil-prezenza ta' Alla l-Qaddis. Nistiednek sabiex nimxu flimkien... u nduqu kemm hu tajjeb il-Mulej (ara *Salm* 34, 9). Ejja!

O Alla, Inti l-Qaddis

O Mulej, inti Qdusija!

Inti l-ghajn ta' kull qdusija!¹⁶

Meta naghraf li ninsab fil-prezenza tiegħek,

ghinni wkoll biex ma ninsa qatt li qiegħed quddiem il-Qaddis.

U għax qiegħed quddiem il-Qaddis,

¹⁴ Ara CUNNINGHAM, p. 480.

¹⁵ Ara Roberto MORETTI, "Dio", in *Dizionario enciclopedico di spiritualità*, I, p. 772. It-taqsima ta' l-artiklu tittratta l-qdusija ta' Alla. Fl-istess paġna, Moretti jikteb li "la santità è in Dio come nella propria sorgente, caratterizza l'essenza della divinità". Ara wkoll GUILLET, coll. 185-186.

¹⁶ Ara t-Tieni Talba Ewkaristika.

għandi ċ-ċans tad-deheb li nitqaddes.
 Kemm-il darba niftaħ il-bibien ta' qalbi...
 kemm-il darba ma nagħmilx ostakli...
 kemm-il darba nwarrab ir-reżistenzi,
 għandi quddiem i-possibbiltà li niddakkar minnek!
 Il-qawl jgħid, "Għidli ma' min tagħmilha, u ngħidlek min int".
 L-istess jigr i lina meta tassew nagħmluha miegħek,
 meta nidraw ngħixu u nkunu fil-preżenza tiegħek.
 Aktar ma nhalluk thaddanna,
 aktar se nitqaddsu aħna wkoll.
 Tassew li aħna nibqgħu dejjem limitati,
 imma Int tagħtina l-għwienah
 biex inkunu nistgħu nittajru bħall-ajkli.
 Bħal Elija meta għamel l-esperjenza fuq il-Ħoreb,
 aħna wkoll nistgħu nistqarru:
 "Għandi qalbi tteggieg għall-aħħar għall-Mulej, Alla ta' l-eżerċi" (1 Slat
 19, 10.14)

"Alla tiegħi, Sultan tas-sema u l-art,
 Inti waħdek kbir, waħdek qawwi...
 Isma' t-talba umli tiegħi;
 ejja għinni, o Alla tiegħi.
 Fik biss, Alla tiegħi u Mulej tiegħi,
 qegħidt il-fiduċja u t-tama tiegħi...
 Tharisx, nitlobok, lejn il-faqar tiegħi.
 O Alla tiegħi, ikollok ħniena minni,
 mexxini bl-Ispirtu Qaddis tiegħek...
 Alla qaddis, Alla qawwi, Alla immortali,
 ikollok ħniena minni..."¹⁷

Għax inti qaddis, ħdejk ma jista' joqgħod xejn li mhux safi.¹⁸
 Kemm qal sewwa l-profeta meta,
 waqt li kien fil-preżenza ta' Alla, stqarr:

¹⁷ Sr Maddalena FAVA SOC, fil-ġabra *Mingħajr Velu*, p. 50. Din it-talba nsibuha fl-*Improperji* li huma parti mil-liturġija ta' l-azzjoni liturġika tal-Gimgha l-Kbira, wara nofsinhar. Il-Beatu Gorġ PRECA juza l-istess talba fit-*Tnehid ta' Ndiema (Supplikazzjonijiet)* li jinsabu lejn tmiem iċ-ċelebrazzjoni penitenzjali li ssir mill-membri tas-Socjetà tal-Museum bħala għeluq ta' l-irtir ta' kull xahar. Ara l-ġabra *Ftuħ il-Qalb. Talb tal-Qaddej t'Alla Dun Gorġ Preca*, I, Museum, Malta 1998, pp. 104-106.

¹⁸ Dun Gorġ PRECA, fil-*Perfezzjonijiet t'Alla* (talb meħud mill-*Kalendarju Museum*, 1951, pp. 88-90), jistqarr hekk dwar il-qdusija ta' Alla: "Nieqaf naħseb fuq il-Qdusija tiegħek, o Sinjur, u l-persważjoni tipproduċi fija aborriment għall-ħażen, allurmeta naf li l-Volontà tiegħek ma tistax trid dak li huwa kontra tagħha, u li Inti Qaddis, Qaddis, Qaddis, u hekk fis-sema jkantawlek l-anġli u l-beati kollha tiegħek" (Ara *Ftuħ il-Qalb*, p. 54).

“Jaħasra għalija! Mitluf jiena!
 Bniedem b’xufftejh imniġġsa jien!
 U f’nofs poplu b’xufftejh imniġġsa ngħammar;
 madankollu rajt b’għajnejja lis-Sultan,
 Il-Mulej ta’ l-eżerċi”.

Il-profeta jkompli jirakkonta li...

“Wieħed mis-serafini ttajjar lejja,
 b’għamra nar f’idu,
 li hu kien qabad bi mqass minn fuq l-artal,
 u messli fommi biha u qalli:
 ‘Ara, din messitlek xufftejk:
 ħżunitek għebet,
 u dnubek inħafer’” (Is 6, 5-7).¹⁹

U hawn jinsab il-paradoss:

Inti, Alla l-Qaddis, tagħti kas tagħna, midinbin.
 Aħna, ħolqien tiegħek, imsawrin fi xbiha tiegħek,
 però rvellajna kontra tiegħek
 u ma konniex fidili.

U għalkemm imċappsin, int indenjajt tagħti kasna,
 u bghattilna lill-Iben il-Waħdieni tiegħek.

Ma hallejtنيex għal riħna...

Ma hallejtنيex waħedna...

Ma hallejtنيex fil-miżerja tagħna...

Imma ridt tirrestawra x-xbiha tiegħek fina.

Ridt li aħna wkoll insiru qaddisin.

Għidtilna: “Kunu qaddisin għax qaddis jien” (1Pt 1, 16; ara wkoll Lev 11, 44).

Ridt li l-Iben il-Waħdieni tiegħek,
 li kien imnissel minnek qabel kull żmien,
 isir bniedem bħalna.

U għax sar bniedem bħalna, ha qalb bħal tagħna,
 biex il-qalb imsejkna tagħna titgħallem thobb b’imħabba divina.

“Skomoda” lilu nnifsu biex ikompli juri li Int, Alla l-qaddis,
 Int Alla-magħna u Alla-għalina.²⁰

Din hi l-qdusija li għaliha qiegħed issejħilna.

¹⁹ Ara GUILLET, *Ibid.*, coll. 187-188.

²⁰ Il-pastor u kittieb Luteran magħruf, imwieled mitt sena ilu, Dietrich Bonhoeffer (1906-1945), isostni li “in Christ, God’s being is revealed as a ‘being for others’, that is, as vicarious suffering love” (ara John D. GOSSEY, “Dietrich Bonhoeffer”, fil-ktieb *The Modern Theologians*, I, ed. David Ford, Blackwell, Oxford, 1989, p. 64).

Il-qdusija tiegħek, Mulej, issejjaħ lilna bnedmin limitati
 biex aħna nkunu qaddisin ukoll.
 Din hija l-isfida li bla heda Inti tqiegħed quddiemna — il-qdusija.
 Agħtina li nixxenqu għall-qdusija...
 Li nirsistu u nagħmlu minn kollox biex nixbhu lilek.
 “Aħna qed negħjew wisq fil-ħajja
 għax m’aħniex qaddisin biżżejjed”.²¹

Tridna nfittxu lilek biss.
 Kollox jgħaddi... kollox jintemm... Inti biss tibqa’.
 Hekk kienet titlob Santa Tereza ta’ Ġesù:
 “Xejn ma jħawdek,
 Xejn ma jbeżżgħek.
 Kollox jgħaddi.
 Alla biss jibqa’.
 Bis-sabar tikseb kollox.
 Min għandu lil Alla
 għandu kollox.
 Alla waħdu biżżejjed”.

Tassew, kemm huwa veru li Int, Alla, Int waħdek biż-żejjed.
 Inti biss tista’ timliena!
 Inti biss kbir biż-żejjed.
 Inti biss sod biż-żejjed biex isserrhilna mohħna.
 Inti biss hekk mimli mħabba li tista’ tfawrilna qalbna.²²

O Alla, Inti l-Ġmiel li jisboq kull ġmiel

O Alla, għax inti qaddis, fik jinsab il-ġmiel infinit.
 Il-qdusija tiegħek tidher fil-ġmiel tiegħek.²³
 M’huwiex ġmiel li jidher bl-għajnejn tal-ġisem,
 imma huwa ġmiel li tagħrfu r-ruħ spiritwali.

²¹ P. Piju SAMMUT OCD, “Taw l-istess frott”, f’ *Il-Ġens*, 27 ta’ Marzu 1997, p. 19.

²² Ara P. Piju SAMMUT OCD, fil-ġabra *Mingħajr Velu*, p. 78.

²³ Hans Urs von Balthasar (1905-1988), aktarx l-akbar teologu tas-seklu 20, jaġġti bħala l-motto teologiku tiegħu: “the greatest possible radiance in the world by virtue of the closest possible following of Christ”. Wieħed mill-aspetti ċentrali tat-teologija Balthasarjana huwa l-Ġmiel ta’ Alla: “One of the central concerns of Balthasar’s theology is to recover the conviction that God is the supreme Beauty. The mystery of Christian faith consists in the fact that God who is Beauty as such and who dwells in inaccessible light has become visible to us in his Son Jesus Christ” (John O’DONNELL, *Hans Urs von Balthasar*, Geoffrey Chapman, London 1992, p. 18). Bruno FORTE jistqarr hekk: “Ogni bontà, ogni verità, ogni bellezza è in Dio. Dio è la bontà, la verità, la bellezza dell’amore!” (*Trinità come storia*, p. 147). Għadu kemm ġie f’idejja, frisk mill-pubblikazzjoni, il-ktieb ta’ Bruno FORTE, *La bellezza di Dio. Scritti e discorsi 2004-2005*, San Paolo, Cinisello Balsamo 2006.

Ir-ruħ tal-bniedem li jghix fil-preżenza tiegħek
idduq bil-mod il-mod il-benna tal-ġmiel tiegħek.

Ningħaqad ma' Santu Wistin huwa hu jistqarrlek:
"Domt ma ħabbejtek, ġmiel hekk antik u hekk ġdid,
domt ma ħabbejtek!
U ara, inti kont ġewwa fija,
u jiena barra minni nnifsi.
Fittixtek barra, meta fil-kruha tiegħi
nxtthett fuq il-ġmiel tal-ħlejjaq tiegħek.
Int kont miegħi, iżda jien ma kontx miegħek...
Inti sejjaħtli, u l-ġhajta tiegħek fetħitli widnejja torox;
id-dawl tiegħek leħħ u idda fuqi, u keċċa l-ġhama tiegħi;
int xerridt il-fwieħa tiegħek li dahlet fi mnifsejja,
u issa nixtieqek;
doqt tjubitek, u issa jien ġewħan u għatxan għalik;
missejtni, u sirt imħeġġeġ għas-sliem tiegħek".²⁴

Għax inti qaddis, Mulej, il-ġmiel tiegħek huwa ġmiel safi.
M'huwix bħal ġmiel fieragħ li taf tagħti d-dinja,
ġmiel li mhux marbut ma' mħabba vera,
imħabba li tingħata u tmut għaliha nfisha.
Imliena, Mulej, bix-xewqa li nfittxu l-ġmiel veru,
il-ġmiel skond qalbek,
il-ġmiel li jimla l-qalb u mhux l-ġhajnejn
bil-paċi vera.

O Alla, jiena ċkejken u miżeru... Inti kollox!

Meta ninxtehet quddiem il-qdusija tiegħek,
nagħraf iċ-ċokon tiegħi,
nagħraf il-faqar tiegħi,
nagħraf il-miżerja tiegħi.
Aktar ma nagħraf dan, aktar nirrealizza li Inti kollox.
Inti żżommni ħaj:
ir-relazzjoni tiegħi miegħek hija speċjali.
Sawwab fija l-qdusija tiegħek.
Il-qdusija tiegħek tisboq kollox.
Aktar ma nersaq lejn id-dawl
aktar nara d-difetti fiżiċi fija jew f'oġġett;
l-istess jiġri spiritwalment: aktar ma nersaq lej, Mulej,

²⁴ Santu WISTIN, *L-Istqarrijiet*, X, 27, Provinċja Agostinjana, Malta 1989, pp. 300-301.

aktar nintebaħ bid-difetti u d-dnub tiegħi.
 Aghmel, Mulej, li ma naqtax qalbi quddiem din il-verità.
 Anzi, qawwini, Mulej, biex nixxennaq aktar għalik.
 Inti biss tista' tfejjaq id-dgħufija u l-mard tiegħi.
 Ghax Inti qaddis, Inti biss tista' ssaffini
 mit-tidnis kollu li hemm ġewwa fija:
 "Aħsilni kollni mill-ħtija tiegħi;
 naddafni mid-dnub tiegħi...
 Roxxi bl-ilma, u nissaffa;
 aħsilni, u aktar mis-silġ nibjad...
 Ohloq fija qalb safja, o Alla,
 U spirtu qawwi ġedded fija" (*Salm 51, 4.9.12*).²⁵

B'sentimenti li jixbhu lil tas-Salmista,
 nissellef kelmet poeta Franġiskan ta' żminijietna li talab:

"Harist lejn ħajti,
 imtebbgħa rajtha 'l hinn u 'l hawn bil-ħtija;
 hassejt ġo fija
 id-diqa tal-mewt.
 Illum ergajt harist
 bla bżajt mill-ħtija,
 u bħal hassejt ġo fija
 il-hila tat-tajbin.
 Harist lejn ħajti,
 u kif ġennien inaqqi ħaxix ħazin mill-bqija
 tal-ward ifuħ u sbejjah,
 hekk jien
 naqgejt u ġbart il-ħtija.
 Rajtha tintemm il-ħtija..."²⁶

O Alla, jien għatxan għall-qdusija li tigi minnek biss

Mulej, Inti l-ghajn ta' l-ilma ġieri... l-ilma haj.
 Kabbar ġewwa fija għatx veru għalik.
 Min ikun mejjet bil-għatx, ikun qed imut għal imqar qatra waħda ilma.
 Mas-Salmista ndur lejku u ngħanni:
 "Alla, Alla tiegħi int;
 lilek herqan infittex.
 Ruħi bil-għatx għalik,

²⁵ Il-Beatu Ġorġ PRECA, *f'Is-Salm ta' Patri Franku Karmelitan*, tal-1942, jistqarr li r-ruħ "tagħrfek qaddis, qaddis, qaddis, u b'indiema sinċiera tissaffa minn ħtijietha biex tkun miġjuba quddiemek" (ara *Ftuħ il-Qalb*, p. 36).

²⁶ Marjanu VELLA, *Riħa ta' Incens jinħaraq, f'Poeziji*, Mireva Publications, Msida/Malta 2000, p. 15.

għalik imxennaq jiena,
 bħal art niexfa, maħruqa, bla ilma.
 Għalhekk ġejt narak fit-tempju mqaddes tiegħek,
 biex nitgħaxxaq bis-setgħa u l-glorja tiegħek" (63; 2-3).

Jien għatxan għalik, Mulej Alla tiegħi...
 għatxan għall-qdusija tiegħek.
 Urini t-toroq moħbija li għandi ntterraq biex nikber fil-qdusija.
 Iva, Mulej, huma toroq mistura u dojoq...
 Imma dawn huma t-toroq tiegħek!
 "Il-fehmiet tiegħi m'humieq fehmietkom", tghidilna,
 "u t-triqat tiegħi m'humieq triqatkom" (Is 55, 8).
 Inti stess tghallimna u turina li t-toroq tagħna l-bnedmin
 iwasslu għat-telfien u l-querda.
 Huma sqaqien!
 Min-naħa l-oħra, it-triq li twassal għall-ħajja
 hija t-triq tač-čaħda tagħna nfusna.
 Ibnek, Ġesù stess qalilna:
 "Jien hu t-Triq, il-Verità u l-Ħajja" (Ġw 14, 6).

Għallimni biex nimxi miegħek f'din it-triq.
 Imxi miegħi,
 kif Ibnek Ġesù Rxoxt mexa ma' Kleofa u d-dixxiplu l-ieħor
 fit-triq lejn Għemmaws.
 Jien hu dak id-dixxiplu l-ieħor!
 Imxi miegħi, u iftaħli moħhi biex nifhem l-Iskrittura.
 Iftaħli għajnejja biex nagħrfek fil-qsim tal-ħobż.²⁷
 Li timxi miegħi... din hi ħaġa čerta... Int qatt ma tħallini.
 Nitolbok biex jien, min-naħa tiegħi, nibqa' miexi miegħek...
 ma naħrabx, ma nintilifx...

It-triq tiegħek biss hija t-triq tal-qdusija vera.
 Jiena għatxan għalik,
 "bħalma għażziela tixxennaq għan-nixxighat ta' l-ilma,
 hekk tixxennaq ruħi għalik, o Alla.
 Ruħi għatxana għal Alla, għal Alla l-ħaj;
 meta niġi u nara wičč Alla?" (Salm 42, 2-3).

Dan l-għatx enormi għalik, o Alla, u għall-qdusija tiegħek,
 joħroġ ibaqbaq mill-qalb u l-pinna ta' sačerdot u eremita li jistqarr:

²⁷ Ara l-Ħames Talba Ewkaristika.

“Maħbub ta’ qalbi, inċarrtu
dal-velu ma jidhirx!
nerħu xofftejna f’bewsa
ta’ skiet ma jinkisirx!

“Noħorġu ħafja għall-beraħ
ta’ qlubna tan-nirien!
Nimxu id f’id, b’ħarsitna
tinbet minn kullimkien!

“Inkennu f’dawl nifisna
dan l-univers miftuħ!
nisquh miż-żifna tagħna,
żifna ma tafx bi qtugh!”²⁸

Mulej, kompli kabbar fija xewqa taħraq għalik.
Din ix-xewqa tinbet fija permezz tal-grazzja tiegħek.
L-inizjattiva hija dejjem tiegħek...
minnek ġej kulma hu qaddis u tajjed fija.
Hija mixja, anzi ġirja, dejjem għaddejja.
Ix-xewqa tiegħi hi li nkun miegħek għal dejjem.
Infahħrek, Mulej, għal talba oħra...
hierġa tiġri minn qalb l-eremit imxennaq għal qdusitek:

“Niġri warajk; infittxek;
ħuġġieġa ta’ nirien!
Għajnejja ħars imbaskat;
Xofftejja kliem lehġien.

“Niġri warajk; infittxek:
Int nar ma jintlaħaqx!
qalbi taħrabli f’ħoġrok;
b’riġlejja ma nlaħħaqx.

“Niġri warajk. Infittxek.
Insibek lejl ta’ uġigh.
Naqa’ f’riġlejk; nitniehed...
U nibki għall-mistrieħ”.²⁹

²⁸ Joe P. GALEA (Fra Gioele E.C.), *Iftaħli Ħdanek Beraħ*, Poeżiji 1990-95, Malta 1996, p. 54.

²⁹ *Ibid.*, p. 35.